



MALTA

**QORTI TAL-MAĠISTRATI (MALTA)
BĦALA QORTI TA' ĠUDIKATURA KRIMINALI**

**MAĠISTRAT
DR. CHARMAINE GALEA**

Illum 1 ta' Settembru 2021

Kumpilazzjoni numru 553/2021CG

**Il-Pulizija
(Spettur Kevin Pulis)
(Spettur Mario Xiberras)
(Spettur Jeffrey Scicluna)**

vs

AB

Il-Qorti,

Rat l-imputazzjonijiet miġjuba kontra **AB** li ġie akkużat talli:

1. Nhar 1-14 ta' Awwissu 2021 għall-ħabta ta' (14:00hrs) sagħtejn ta' waranofsinar u fil-ħinijiet ta' qabel hrs fi Triq iċ-Ċawqli, Qormi volontarjament ta nar fuq vettura bil-mutur tal-għamla Ford Transit bin-numru tar-reġistrazzjoni LCR303 u dan għad-detriment ta' Frank Cassar u/jew ta' persuni oħra;
2. U aktar talli fl-istess data, lok, hin, u ċirkostanzi, ikkommetta ħsara jew għarraq hwejjeġ haddieħor mobbli jew immobbli u ċioè għamel ħsara volontarja fuq l-imsemmija vettura liema ħsara tiskorri l-elfejn u ħames mitt euro l-€2,500 għad-dannu ta' Frank Cassar u/jew persuni oħra;

Il-Qorti giet mitluba li f'każ ta' sejbien ta' htija tikkundanna 'l-ħati għall-ħlas, lir-reġistratur, tal-ispejjeż kollha jew ta' parti mill-ispejjeż li kellhom x'jaqsmu mal-ħatra ta' esperti jew periti fil-proċeduri, inklużi dawk tal-esperti li jkunu ġew maħtura fl-istadju tal-proċes-verbal tal-inkjesta, hekk kif maħsub f'artikolu 533 et sequitor tal-Kapitolu 9 tal-Liġijiet ta' Malta.

Il-Qorti giet mitluba sabiex barra milli tapplika l-piena skont il-liġi, tapplika wkoll l-artikoli 383, 384, 385 u 412 C tal-Kap 9 tal-liġijiet ta' Malta għas-sigurtà ta' Frank Cassar u l-familjari tiegħu.

Rat id-dokumenti esebiti u l-atti proċesswali kollha;

Semgħet, fis-seduta tal-lum, lill-imputat jammetti li huwa ħati tal-imputazzjonijiet kollha miġjuba kontra tiegħu u semgħatu jikkonferma l-ammissjoni tiegħu anke wara li l-Qorti tagħtu żmien jikkunsidra l-pożizzjoni tiegħu u spjegatlu l-pieni relattivi għall-imputazzjonijiet;

Semgħet it-trattazzjoni dwar il-piena idonea li għandha tiġi nflitta fil-konfront tal-imputat.

Ikkunsidrat:

Illi fid-dawl tal-ammissjoni ta' htija reġistrata mill-imputat fis-seduta tal-lum fir-rigward tal-imputazzjonijiet miġjuba fil-konfront tiegħu, il-Qorti ssib illi l-istess imputazzjonijiet ġew ippruvati skont il-liġi.

Illi fir-rigward tal-piena li għandha tiġi nflitta fuq l-imputat il-Qorti tosserva illi l-imputat ikkopera mal-Pulizija, għandu fedina penali netta, għadu kemm għalaq it-tmintax-il sena u wkoll għandu problemi mediċi li qiegħed preżentement jieħu l-kura sabiex jegħlibhom jew jikkontrollahom. Fil-fatt il-Qorti qiegħda tagħti piż għar-rakkomandazzjoni esebita mill-Prosekuzzjoni u li giet magħmula mill-Psikjatra Dr. Rachel Taylor-East, f'liema rakkomandazzjoni hemm indikat l-għajnuna medika li l-imputat għandu bżonn jieħu.

Illi l-Qorti, wara ħadet dan kollu inkonsiderazzjoni, hija disposta li tagħti lill-imputat ċans jiġi fuq saqajh, jekk huwa jrid. Għalhekk se tkun qiegħda tpoġġih taħt Ordni ta' Probation biex jiġi segwit u wkoll se tkun qiegħda toħroġ Ordni

ta' Trattament sabiex jingħata l-ghajjnuna kollha possibbli għall-kundizzjonijiet afflitt minnhom.

DECIDE

Għal dawn il-motivi, il-Qorti wara li rat l-artikoli 17 (h), 318, 325 (1) (a) (l) tal-Kodiċi Kriminali, fuq ammissjoni, issib lill-imputat **AB** ħati tal-imputazzjonijiet kollha miġjuba kontra tiegħu u tpoġġih taħt **Ordni ta' Probation għal żmien tliet (3) snin mil-lum** bil-kundizzjonijiet elenkati fid-digriet anness ma' din is-sentenza u li jiffirma parti integrali minnha.

Il-Qorti qiegħda wkoll toħroġ **Ordni ta' Trattament fil-konfront tal-ħati għal żmien tliet (3) snin** mil-lum u dana bil-kundizzjonijiet elenkati fid-digriet anness ma' din is-sentenza u li jiffirma parti integrali minnha.

Il-Qorti spjegat fi kliem ċar lill-ħati l-konsegwenzi jekk huwa ma josservax il-kundizzjonijiet kollha tal-Ordni ta' Probation u/jew f'każ li huwa jikser xi kundizzjoni tal-Ordni ta' Probation jew li ma joqgħodx għad-direttivi tal-Professjonijisti nominati fl-Ordni ta' Trattament.

Finalment, ai termini tal-artikolu 533 tal-Kodiċi Kriminali, il-Qorti tikkundanna lill-ħati jħallas lir-Registatur tal-Qrati l-ispejjeż peritali kollha li għandhom x'jaqsmu mal-ħatra ta' esperti jew periti fl-inkjesta relatata ma' dan l-incident u dan fi żmien sentejn (2) minn meta huwa jiġi notifikat bl-istess spejjeż.

Il-Qorti qiegħda tastjeni milli toħroġ kwalunkwe ordni fil-konfront tal-ħati għas-sigurtà ta' Frank Cassar u l-familjari tiegħu stante li kif ġie spjegat mill-Prosekuzzjoni, ma hemm l-ebda relazzjoni bejn il-ħati u l-persuni msemmija.

Il-Qorti tordna li l-atti jintbagħtu lill-Avukat Ġenerali fiż-żmien mogħti mil-liġi.

Dr. Charmaine Galea
Maġistrat

Diane Gatt
Deputat Registratur